

## Ka Shithi Sha Ki Hebru

### U Blei U La Kren Lyngba U Khun Jong U

**1** Ha ki por mynshuwa U Blei u la kren sha ki brieve jong ngi lyngba ki nongiathuhlypa ha ki bun rukom <sup>2</sup>bad mynta ha kine ki sngi kiba khatduh, U Blei u la kren sha ngi lyngba U Khun jong u. Da u la thaw ia ka pyrthei baroh kawei bad u la thung ia u ban long u nongiohpateng ia kiei kiei baroh. <sup>3</sup>U Khun u pynpaw noh ia ka burom batyngshaiñ jong U Blei, uba long ka dur bajanai jong ka jinglong Blei bad la pynskhem lang ia kiei kiei baroh da ka ktien badonbor jong u. Haba u la lah pynlong ka jingpynkhuid ia ki pop, u la shong ha ka liang kamon<sup>a</sup> U Blei, uta U Bakhrav tam jong ka bneng. <sup>4</sup>U la long kham halor eh ban ia ki angel bad U Blei u la ai ha u ia ka kyrteng kaba kham khraw ban ia ka jong ki baroh.

<sup>5</sup>U Blei um pat ju kren kumne wat ha uwei ruh na ki angel:

“Me long U Khun jong nga.  
Ha kane ka sngi nga la long U Kpa  
jong me.” *Salm 2:7*

Lymne U Blei um pat ju ong ruh ia u angel,  
“Ngan long U Kpa jong u

bad u ruh un long U Khun jong  
nga.” *2 Samuel 7:14*

<sup>6</sup>Bad mynba, U Blei u la ai ia U Khun ba la  
kha nyingkong sha ka pyrthei, u ong,

“Ai ba baroh ki angel jong U Blei kin  
mane ia u.”

<sup>7</sup>Kane ka dei kaba U Blei u la kren shaphang  
ki angel:

“U pynlong ia ki angel jong u ki lyer  
bad ia ki shakri jong u ka thyllie  
ding.” *Salm 104:4*

<sup>8</sup>Hynrei kane kaba u la ong shaphang U  
Khun jong u:

“Ah Blei, ka hima jong me kan neh sha  
ki bymjukut ki bymjukut.

U dieng synshar jong me u long u  
dieng synshar ka jingleh hok.

<sup>9</sup>Me ieid ia ka hok bad me isih ia ka  
bymhok.  
Kumta U Blei, U Blei jong me keiñ,  
u la jied ia me,  
u la ai ruh ia ka burom bad ka  
jingkmen kaba palat liam ban ia  
kiwei pat.” *Salm 45:6-7*

<sup>10</sup>U la ong ruh,

“Ah Trai, mynnyngkong eh me la  
sengnongrim ia ka khyndew,  
bad ki kti jong me ki la pynlong ia  
ki bneng.

<sup>11</sup>Kine kiei kiei baroh kin sa jah noh,  
hynrei ma me men iaisah.  
Yn sa law noh ia ki kum ki jaiñ  
barim.

<sup>12</sup>Men sa khylliap noh ia ki kum ia ka  
jaiñkup  
bad yn pynkylla ia ki kum ki  
jaiñphong.

Hynrei me mem ju kylla  
bad ki snem jong me ruh kin ym  
kut shuh.” *Salm 102:25-27*

<sup>13</sup>Bad U Blei um pat ju ong kumne ia u  
angel:

“To shong ha ka liang kamon jong nga  
tad ynda ngan pyndem ia ki  
nongshun hapoh ka bor jong  
me.” *Salm 110:1*

<sup>14</sup>Ki angel baroh ki long ki mynsiem kiba  
shakri ia U Blei bad la phah ruh ia ki ban  
shakri ia kita ki ban sa iohpdiang ia ka  
jingpynim.

### Ka Jingpynim Kaba Khraw Katta Katta

**2** Kumta ngi dei ban da sharai bha  
ban bud ia ki jinghikai kiba ngi la ioh,  
khnang ba ngin ym syntuid noh shabar  
na ka lynti kaba shisha. <sup>2</sup>Lada kata ka  
ktien kaba ki angel ki la kren ka long kaba  
shisha bad kata ka jingialeh pyrshah bad  
ka jingbmkohnguh kan iohpdiang ia  
ka bainong kaba dei hok. <sup>3</sup>Da shisha ma  
ngi ruh ngin ym iohlait keiñ na kata ka

<sup>a</sup> **7:3 liang kamon** Ka jaka jong ka iktiar bad ka  
burom (ka bor).

jingpynshitom lada ngim shahshkor ia ka jingpynim kaba khraw katta katta, ia kaba U Trai hi u la ialap nyngkong eh sha ki brierw bad ia kaba la pynshisha da kita kiba la iohsgew. <sup>4</sup>U Blei ruh u da phla lem bad ki da ki dak khyllah, ki jingphylla bad da ki kambah ba bunjait bad da kaba u la sam ia ki jingai bapher bapher lyngba U Mynsiem Bakhuid kat kumba u sngewbha hi.

### U Khrist U La Wan Long Brierw Khnang Ban Pynim

<sup>5</sup>U Blei um shym la jied ia ki angel ban long ki nongsynshar halor kata ka pyrthei ka ban sa wan, shaphang kaba ngi la dep ban iathuh. <sup>6</sup>Ha kawei na ki bynta jong ka jingthoh Bakhuid la thoh kumne,

“Balei ki brierw ki long kyrpang ha me?  
Balei ba me da pyrkhata shaphang  
jong ki?”

Balei me da sumar ia u khun u brierw?  
Hato u long kyrpang haduh katta  
katta?

<sup>7</sup>Me la pynlong ia u kham hapoh  
khyndiat ban ia ki angel.

Me pynphong pansngiat ia u da ka  
burom bad ka jingpyndonburom.

<sup>8</sup>Me la buh lut ia kiei kiei baroh hapoh  
ka jingsynshar jong u.” *Salm 8:4-6*

Lada U Blei u la buh lut ia kiei kiei baroh hapoh ka jingsynshar jong u, te ym don ei ei shuh kaba dangsah ia kaba um shym la synshar, hynrei ngim pat shym la iohi ia u ba u la synshar halor kiei kiei baroh. <sup>9</sup>Na ka bynta shipor la pynhapoh ia U Jisu ban ia ki angel, hynrei mynta ngi iohi ia u ba u phong ia ka pansngiat ka burom bad ka jingpyndonburom namar ba u la shah shitom bad u la iap: ba da ka jingai ei U Blei, U Khrist u la ia ap na ka bynta baroh.

<sup>10</sup>U Blei uba la pynlong ia kiei kiei baroh bad na ka bynta ka burom jong u la long kiei kiei baroh, uba mon ruh ba ki brierw kin long ki khun jong u kiba un ialam ia ki sha ka burom. U la pynlong janai ia uta uba la ialam ia ki brierw sha ka jingpynim lyngba kata ka jingshah shitom jong u.

<sup>11</sup>U Jisu, uba la pynkyntang khuid ia ki brierw bad kita ia kiba la pynkyntang khuid ki long na uwei keiñ. Kumta um sngewlehrañ ban khot ia ki, ki para shynrang bad ki para kynthei jong u. <sup>12</sup>U la ong,

“Ah Blei, ngan pynbna ha ki para  
shynrang bad para kynthei  
shaphang jong me.

Hapdeng ki brierw jong me ngan  
rwai ki jingi'aroh.” *Salm 22:22*

<sup>13</sup>U la ong ruh,

“Ngan shaniah ha U Blei.” *Isaiah 8:17*

Bad u la ong,

“Nga don hangne, ryngkat bad kita ki  
khun kiba U Blei u la ai ha nga.”

*Isaiah 8:18*

<sup>14</sup>Kine ki khun ki dei ki brierw kiba kup ia ka doh bad ka snam. Kumta U Jisu hi ruh u la wan long brierw kum ma ki bad u la mad ia kijuh ki jingi'ashem kum ma ki, khnang ba da ka jingi'ap jong u, un ioh pynjot noh ia uta uba don ka bor ka jingpyniap uba long u Soitan keiñ <sup>15</sup>bad ba un ioh pyllaitluid ia kita kiba la long mraw shirta ha ka jingsheptieng ia ka jingi'ap. <sup>16</sup>Ka shai bha, ym dei ia ki angel ba U Jisu u iarap, hynrei ia ki brierw kiba long u symbai u Abraham. <sup>17</sup>Na kata ka daw, U Jisu u hap ban wan long kum ma ngi ha kiei kiei baroh khnang ba un dup lah ban long u rangbah lyngdoh uba isynei bad uba lah ban shaniah ha kiei kiei kiba dei sha U Blei, ba kumta u lah ban pynlong ia ka kuna namar ki pop jong ki brierw. <sup>18</sup>Mynta u lah ban iarap ia kita kiba shah pynshoi, namar ba ma u hi ruh u la shah ia ki jingshitom bad jingpynshoi.

### U Jisu U Kham Khraw Ban Ia U Moses

**3** <sup>1</sup>Namar kata ko parabangeit, kiba U Blei u la khot ban long u paitlang bakhuid jong u, to pyrkhata shaphang U Jisu uba ngi la ngeit ia uba la phah da U Blei ban pynim ia ngi bad ban long ruh u rangbah lyngdoh jong ngi. <sup>2</sup>Naba u la ia'ineh skhem ha U Blei uba la thung ia u, kumba u Moses u la shakri da ka jingi'ainei ha ka iing jong U Blei. <sup>3</sup>Haba uno uno u tei ia ka iing, ki brierw kin kham ai burom ia u nongtei ban ia kata ka iing. Ka long kumjuh bad U Jisu, u dei ban ioh khambun shah ka burom ban ia U Moses. <sup>4</sup>Ia ki iing la tei da mano-remano, hynrei U Blei u long u nongtei ia kiei kiei baroh. <sup>5</sup>U Moses u la ia'ineh kum u shakri ha baroh ka iing U Blei. U la ia'athuh sha ki brierw ia kaei kaba U Blei un sa kren ha ki ia ki ban sa wan. <sup>6</sup>Hynrei U Khrist kum U Khun u la ia'ineh ban synshar ha ka iing U Blei kaba long ma ngi, lada ngi bat skhem ia ka jingshaniah bad ia ka

jingkmen jong ka jingkyrmen jong ngi haduh kaba kut.

**Ngi Dei Ban İaineh Ha Ka  
Ban Bud İa U Blei**

<sup>7</sup>Namar kata, kumba U Mynsiem Bakhuid u ong:

“Mynta ka sngi lada phi İohsngew İa ka sur U Blei,

<sup>8</sup> wat pyneh İa la ka dohnud kumba phi la leh mynshuwa,

mynba phi la İeng pyrshah İa U Blei kata ka sngi kaba phi la tynjuh İa u ha ka ri khlaw.

<sup>9</sup>Jin sawpnew snem ha ka ri khlaw, ki briew jong phi ki la İohi İa kaei kaba nga la leh, pynban ki la tynjuh İa nga bad pynkhih bitar İa nga.

<sup>10</sup>Kumta nga la bitar İa ki.

Nga la ong, ‘Ki jingmut jong ki, ki bakla ha la ka sngi.

Kim shym la sngewthuh İa ki lynti jong nga.’

<sup>11</sup>Kumta ha ka jingbitar jong nga, nga la smai:

‘Da lei lei kin ym İoh rung sha ka jingjahthait jong nga.’”

*Salm 95:7-11*

<sup>12</sup>Kumta, ko parabangeit, to sumar bha ba uno uno un ym don İa ka jingmut thala kat ban artatien noh na kaba bud İa U Blei uwa im. <sup>13</sup>Hynrei to İa pynshur paralok markylliang ha la ka sngi, katba phi dang don İa kata kaba phi ong ka “mynta ka sngi.” İa kyntu paralok hi khnang ba yn ym shukor İano İano ruh da ka jingshukor ka pop kat ban ym lah pynphai shuh İa u. <sup>14</sup>Ngi long ki nongİohbynta lang ha ka burom jong U Khrist lada ngi bat skhem haduh kaba kut İa kata ka jingngeit kaba ngi la İohpdiang naduh kaba sdang. <sup>15</sup>Na kata ka daw U Mynsiem u ong,

“Mynta ka sngi lada phi İohsngew İa ka sur U Blei,

wat pyneh İa la ka dohnud kumba phi la leh mynshuwa,

mynba phi la İeng pyrshah İa U Blei.”

*Salm 95:7-8*

<sup>16</sup>Kiei kita kiba la İohsngew İa ka sur U Blei bad kiba la İaleh pyrshah İa u? Ki dei kita baroh kiba U Moses u la İalam noh na ka ri İijpt. <sup>17</sup>Bad İano U Blei u la sngewsih jin sawpnew snem? İa kita keiñ kiba la leh

pop bad kiba İa ki met İap jong ki la İeh ha ka ri khlaw. <sup>18</sup>Bad İano ruh U Blei u la smai ba kin ym İoh rung sha ka jingjahthait jong u? İa kita keiñ ki bym shym la kohnguh İa u. <sup>19</sup>Kumta ngi İohi ba kim shym la İoh İa ka lad ban rung shata bad ban İoh İa ka jingjahthait U Blei, namar ka jingbymngeit jong ki keiñ.

**4** <sup>1</sup>Bad ngi dang don İa ka jingkular kaba U Blei u la ai sha kito ki briew, ba ngin İoh rung sha ka jingjahthait jong u. Kumta ngi dei ban phikir bha ba uwei ruh na phi un ym duh İa kata ka jingkular. <sup>2</sup>Shisha, İa ka Gospel la İalap ha ngi ruh kumba la İalap ha ki, hynrei ka khubor kaba ki la İohsngew kam shym la pynmyntoi ei ei İa ki, namar ba kim shym la pdiang İa ka da ka jingngeit. <sup>3</sup>Tang ma ngi kiba la ngeit ngi lah ban rung sha kata ka jingjahthait U Blei. Kumba u la ong,

“Ha ka jingbitar nga la smai:

‘Ba kin ym İoh rung sha ka jingjahthait jong nga.’”

*Salm 95:11*

Hynrei ka kam jong U Blei ka la dep naduh ka por ba u la thaw İa ka pyrthei. <sup>4</sup>Hooİd, ha kawei na ki jingthoh Bakhuid u la kren shaphang ka sngi ba hynñiew jong ka taiew. U la ong, “Kumta ha ka sngi ba hynñiew U Blei u la shongthait na ki kam jong u baroh.” <sup>5</sup>Hynrei ha ka jingthoh ba haneng, U Blei u la ong, “Da lei lei kin ym İoh rung sha ka jingjahthait jong nga.”

<sup>6</sup>Kumta ka lad ka dang don na ka bynta kiwei pat ba kin İoh ban rung bad lehkmen sha kata ka jingjahthait U Blei. Hynrei kito kiba la İohsngew nyngkong eh İa ka Gospel kim shym la İoh rung, namar ka jingbymngeit jong ki. <sup>7</sup>Kumta U Blei u la pynkreh sa kawei pat ka sngi bakyrpang, İa kaba la tip kum ka “mynta ka sngi.” La kham slem u la kren shaphang kata ka sngi ha u Dabid İa ki kyntien kumba ngi la kdew mynshuwa:

“Mynta ka sngi lada phi İohsngew İa ka sur jong U Blei,

wat pyneh İa ki dohnud jong phi.”

*Salm 95:7-8*

<sup>8</sup>Ngi tip ba u Joshua u khlem İalam İa ki briew sha kata ka jingjahthait kaba U Blei u la kular, namar ba U Blei u la kren biang hadien shaphang kawei pat ka sngi shongthait. <sup>9</sup>Kane ka pyni ba ka jingshongthait ka Sabbatton na ka bynta ki briew jong U Blei kan sa wan. <sup>10</sup>U Blei

u la shongthait hadien ba u la pyndep ia ka kam. Kumta uta uba rung sha ka jingjahthait un ioh ia ka jingshongthait na ki jingtrei jong u kumba ka la long ia U Blei. <sup>11</sup>Kumta to ngin ialeh shitom katba lah ban leit rung sha kata ka jingjahthait bad ban ym don uwei ruh u ban kyllon noh ha kajuha ka rukom kum kita kiba kyntait ban kohnguh ia U Blei.

<sup>12</sup>Ka ktien U Blei ka long kaba im bad kaba donbor bad kaba khamnep ban ia kano kano ka waitlam arliang syrta, kaba lah ban pynpei bad ngam jylliew haduh ban pyniakhlad ia ka mynsiem bad ia ka jingim, ia ki mat bad ki khleiñ shyieng, kaba bishar ruh ia ki jingpyrkhat bad ia ki jingthmu ka dohnud jong ngi. <sup>13</sup>Ym don ei ha pyrthei kaba lah ban buhrieh na khmat U Blei, hynrei kiei kiei baroh ki paw tyngkreiñ hakmat jong u, ha uta uba ngin hap ban ai jingkheiiñ.

### U Jisu Khrist U Rangbah Lyngdoh Jong Ngì

<sup>14</sup>Ngì don ia u rangbah lyngdoh U Jisu U Khun jong U Blei uba la leit ban shong bad U Blei ha bneng. Kumta to ngin ia bat skhem ia la ka jingngeit. <sup>15</sup>U Jisu, u rangbah lyngdoh jong ngi, u sngewthuh khambha ia ki jinglot jong ngi, namar mynba u dang don ha pyrthei u la shah pynshoi ha kiba bun ki liang kumjuh hi kumba la pynshoi ia ngi, hynrei um shym la leh pop. <sup>16</sup>Lyngba U Jisu u rangbah lyngdoh jong ngi, ngi don ia ka jingshlur ban wan hakmat ka khet ka jingaiei U Blei khnang ba ngin iohpdang ia ka jingisynei bad ioh shem ia ka jingaiei ka ban iarap ia ngi ha ki por ba donkam.

**5** <sup>1</sup>Ia u rangbah Lyngdoh jong ki Jiwi la jied na pdeng ki briew. Uta u rangbah lyngdoh u don ia ka kam ban iarap ia ki briew ha kiei kiei kiba iadei bad U Blei, ba un ioh ainguh ia ki jingai bad ki jingkña namar ki pop. <sup>2</sup>U rangbah lyngdoh u don la ki jong ki jinglot. Kumta u lah ban sngewlem ia kito kiba leh bakla ha ka jingbymtip. <sup>3</sup>U tyrwa ia ki jingkña ainguh namar ki pop jong ki bad kumjuh ruh na ka bynta la ki jong ki pop.

<sup>4</sup>Ban long rangbah lyngdoh ka dei shisha ka burom, hynrei ym don u ban jied hi ia kane ka kam da la ka jong ka mon. Uta u briew u dei ban long uba la jied da U Blei kumba ka la long ia u Aaron. <sup>5</sup>Ka long kumjuh ia U Khrist, um shym la jied ban pyndonburom ialade ia ka ban long u rangbah Lyngdoh, hynrei dei U Blei uba la jied ia u bad u la ong ha u,

“Me long U Khun jong nga.  
Mynta ka sngi nga la long U Kpa  
jong me.” *Salm 2:7*

<sup>6</sup>Bad ha kawei pat ka bynta jong ka jingthoh Bakhuid U Blei u ong,

“Me long u lyngdoh bymjukut,  
ka jinglong lyngdoh kaba kum ka  
jong u Melkhisedek.”<sup>a</sup> *Salm 110:4*

<sup>7</sup>Mynba U Jisu u dang don ha pyrthei u la duwai ha U Blei, u la kyrpad ia ka jingiarap na uta uba lah ban pyllait ia u na ka jingiap da ka jingkyang bad ki ummat. Bad ia ki jingduwai jong u la jubab namar ka jingtieng burom jong u ia U Blei. <sup>8</sup>U Jisu wat la u long U Khun jong U Blei, hynrei u la nang ia ka jingkohnguh lyngba kiei kiei kiba u la shah. <sup>9</sup>Haba la pynjanai ia u, u la jia long u tyllong ka jingim bymjukut ia kita baroh kiba kohnguh ia u. <sup>10</sup>U Blei u la pynlong rangbah lyngdoh ia u, ha ka rukom kum u Melkhisedek.

### Ka Jingmaham Ba Kin Ym Hap Noh Na Ka Jingngeit

<sup>11</sup>Ngì don shibun kiei kiei ban iathuh ha phi shaphang kane, hynrei ka eh pat ban batai namar ba phi la khang khyrdp ia la ki jingmut. <sup>12</sup>Namar haba khmih ia ka por ba bun ba phi la ioh, phi la dei mynta ban long ki nonghikai, hynrei phi dang donkam pynban ba uwei un hikai biang ia phi ia ki jinghikai U Blei naduh basdang. Phi dang donkam pynban ia ka dud te ym ia ka jingbam kaba eh. <sup>13</sup>Jar uba dih tang da ka dud u dang long kum u khunlung bad um pat lah ban shemphang shibun shaphang ka ktien ka hok. <sup>14</sup>Hynrei ka jingbam ba eh ka long ia kiba la san. Na ka jingmlien jong ki, ki la nang ban pyniapher ia kaba bha bad kaba sniew.

**6** <sup>1-2</sup>Kumta da kaba iehnoh shadien ia ki jinghikai kiba nyngkong shaphang U Khrist, to ngin sdang ban iaidei sha ka jingpynjanai<sup>b</sup> khlem da buh pat ia ka nongrim ka jingkylla kaba mut na ki jingleh bymman bad ka jingngeit sha U Blei, kata mynba la hikai ha ngi ia ka jingpynbaptis, kaba buh ki kti, ka jingmihpat jong kiba iap bad ka jingbishar

<sup>a</sup> **5:6 Melkhisedek** U lyngdoh bad u syiem uba la don ha ka por jong u Abraham. Peit Gen. 14:17-24.

<sup>b</sup> **6:1-2 jingpynbaptis** Ka kyntien hangne ka lah ban thew (ka ‘jingtep’ ha ka um) ia kiba ngeit ha U Khrist, lane ka lah ban thew ruh ia ka jinglehniam ka jingsait pynkhuid jong ki Jiwi.

bakhatduh. Mynta ngi donkam ban beh shaphrang shaduh ka jinglong rangbah<sup>3</sup> bad kata ka dei kaba ngin leh lada U Blei u shah.

<sup>4-6</sup>Hadien ba ki brieve ki la iehnoh ia ka lynti U Khrist, hato phi dang lah ban pynkylla pat ia ki? Nga kren ia kito ki brieve kiba shisien ki la tip ia ka jingshisha, kiba la pdiang ia ka jingai U Blei bad kiba la iohbynta na U Mysiemi Bakhuid, ia kiba la kyrkhu da ka khubor babha jong U Blei bad kiba la iohi ruh ia ka bor bakhraw jong ka pyrthei ka ban sa wan, hynrei kiba la phaidien noh na kine kiei kiei bad ka long ka bym lah shuh ban pynkylla pat ia ki. Namar kita kiba la iehnoh ia U Khrist, ma ki hi ki sahnarphna pat ia u sa shisien, ki da pynlehraii ia u hakmat baroh.

<sup>7</sup>Don ki brieve kiba long kum ka khyndew kaba kjit ia ka um na u slap bad pynmih noh ia ki jingthung kiba bha na ka bynta kito kiba rep ia ka, ka pdiang ruh ia ka jingkyrkhu na U Blei. <sup>8</sup>Hynrei kiwei pat ki long kum ka khyndew kaba pynmih tang ki shiah bad ki niut khlaw. Kam long jingmyntoi ei ei hynrei ka don ha ka jingma ban shah tim noh bad shah pynjot noh ha ka ding.

<sup>9</sup>Ko para baieid, ngam shym kren ia kane kum uba pyrkat ba kan sa jia ha phi. Ngi khmih lynti ba phin kham leh bha bad pynmih noh ia u soh jong ka jingpynim. <sup>10</sup>U Blei u long uba hok bad u kynmaw lut ia baroh ki jingleh jong phi bad ia kata ka jingieid kaba phi la pynpaw sha u da ka jingiaishakri jong phi ia ki riwkhuid jong u. <sup>11</sup>Ngi da mon ba baroh na phi phin pynpaw ia ka jingangnud ba phin ioh kot shaduh ka jingpyndep ia kata ka jingkyrmen. <sup>12</sup>Ngim kwah ba phin long kiba alhia, hynrei kiba pyrthuhbud ia kito kiba da ka jingngeit bad ka jingiaishah ki la iohpdiang ia ka jingkular U Blei.

<sup>13</sup>U Blei u la kular ha U Abraham ba un pyndep ia kata kaba u la lah kular da kaba pynlong ka jingsmai ha la ka jong ka kyrteing namar ym don shuh uno uno u ban kham khraw ban ia u. <sup>14</sup>U la ong, "Da shisha ngan kyrkhu ia me bad ngan pynroi ia u symbai jong me." <sup>15</sup>U Abraham da kaba iai ap shah slem eh u la iohpdiang ia kata kaba la kular da U Blei.

<sup>16</sup>Ki brieve ki ju smai da ka kyrteing kaba kham khraw ban ia ki hi haba ki iateh kular. Ka jingsmai ka pynskhem ia kata ka jingiakut ba ka long kaba shisha khlem ka jingiania shuh. <sup>17</sup>U Blei u da mon ban pynskhem ia la ka jingkular sha ki nongioh

ia kata ka jingkular ba ka long kaba shisha. U da mon ruh ba kin sngewthuh shai ba ki jingthmu jong u kim ju kylla. Kumta u la pynskhem ia kata da ka jingsmai. <sup>18</sup>Kine ar kin ym kylla: Ka long ka bymlah ia U Blei ban lamler bad um ju lamler haba u la pynlong ka jingsmai.

Kumta kine ar ki aibor ia ngi kiba la wan hakmat U Blei ban ioh ia ka jingsngewshngaiñ bad jingaimysiemi ia ka ban bat skhem ia kata ka jingkyrmen kaba don hakmat jong ngi. <sup>19</sup>Kane ka jingkyrmen ka long kum u proh lieng ia ngi kaba skhem bad kaba thikna bad ka iada ruh ia ngi. Ka rung shaduh sha lyndet ka jingkah. <sup>20</sup>U Jisu u la leit rung shata bad u la plie lynti ruh na ka bynta jong ngi. U la jia long u rangbah lyngdoh bymjukut, kumjuh kum u Melkhisedek.

### Ka Jinglong Lyngdoh U Melkhisedek

**7**<sup>1</sup>U Melkhisedek u la long u syiem ka Salem bad u lyngdoh jong U Blei bahakhlieh tam eh. U la ia kynduh ia u Abraham uba la wan phai na kaba jop ia ki syiem. Ha kata ka sngi u Melkhisedek u la kyrkhu ia u. <sup>2</sup>Te u Abraham u la ai ha u ia kaba shiphew na kiei kiei baroh.

Ka kyrteing Melkhisedek, u syiem ka Salem, ka don ar jingmut. Melkhisedek ka mut "u syiem ka jingbisher hok" bad Salem ka mut "u syiem ka jingsuk." <sup>3</sup>Ym don ba tip ia u kpa lane ka kmie jong u lane ia ka jinghiarpateing jong u bad ym don ba tip ruh mynno la kha ia u bad mynno u iap. U Melkhisedek u long syriem ia U Khun U Blei, kumta u iaisah u Lyngdoh bymjukut.

<sup>4</sup>Phi lah ban iohi ba u Melkhisedek u long uba khraw shisha wat u Abraham, u kpa tymmen bakhraw jong ngi, u la ai ha u ia kaba shiphew na kiei kiei kiba u la kurup ha ka thma. <sup>5</sup>Mynta ka hukum ka ong ba kito kiba na ka jait Lebi kiba dei ki lyngdoh ki dei ban ioh ia kaba shiphew na la u paitlang, wat la ki dei na kajuh ka longiing u Abraham. <sup>6</sup>U Melkhisedek um dei na ka jait Lebi, hynrei u la ai ha u ia kaba shiphew na ki jingdon jong u bad u Melkhisedek u la kyrkhu ia u Abraham, uta uba don ki jingkular jong U Blei. <sup>7</sup>Bad baroh ki tip bha ba u brieve uba kham khraw borabor u kyrkhu ia uta uba kham poh.

<sup>8</sup>Kito ki lyngdoh ki ioh ia kaba shiphew, wat la ki long tang ki brieve ki ban sa iap noh. Hynrei u Melkhisedek, uba la iohpdiang ia kaba shiphew na u Abraham, u dang iai im, kumba ka jingthoh Bakhuid



ka ong. <sup>9</sup>Mynta kito kiba na ka longiing ki Lebi ki dei kiba ioh ia kaba shiphew na la u paitlang; hynrei ngi lah ruh ban ong ba mynba u Abraham u siew ia kaba shiphew sha u Melkhisedek, ki Lebi ruh ki la iohbynta lang hangta. <sup>10</sup>Ia u Lebi ym pat shym la kha, hynrei u la don lypa ha u Abraham uba long u kpa tymmen jong u mynba u Melkhisedek u la ia kynduh ia u.

<sup>11</sup>U paitlang u la iohpdang ia ka hukum hapoh ka jinglong lyngdoh ki Lebi. Hynrei ym shym la pynjanai iano iano ruh da kata ka jinglong lyngdoh jong ki. Kumta ka la donkam ia uwei pat u lyngdoh ba un wan, u lyngdoh ha ka rukom kum u Melkhisedek te ym kum u Aaron. <sup>12</sup>Bad lada kawei pat ka jinglong lyngdoh ka wan, te ka la donkam ban pynkyla wat ia ka hukum ruh. <sup>13-14</sup>Ngi kren shaphang U Khrist uba U Trai, uba dei na kawei pat ka jait. Ym pat don na kata ka jait uba la shakri kum u lyngdoh ha ka duwan. Ka paw shai bha ba U Khrist u wan na ka jait Judah bad u Moses um shym kren ei ei shaphang u lyngdoh uba dei na kata ka jait.

#### U Jisu U Lyngdoh Ha Ka Rukom U Melkhisedek

<sup>15</sup>Bad kine kiei kiei ki nang paw shai haba ngi iohi ba uwei pat u lyngdoh uba ha ka jingsyriem ia u Melkhisedek u la wan. <sup>16</sup>U la long lyngdoh, ym namar ba la kha ia u ha kata ka longiing kaba dei, hynrei da ka bor jong ka jingim bymjukut. <sup>17</sup>Kane ka long kata ia kaba ka Jingthoh Bakhuid ka la kren shaphang jong u: “Me long u lyngdoh bymjukut, ka jinglong lyngdoh kum u Melkhisedek.”

<sup>18</sup>Ka hukum kaba rim ka duh noh namar ka jingtlot bad ka jingbymmyntoi jong ka. <sup>19</sup>Ka hukum u Moses kam lah ban pynjanai ei ei, hynrei mynta la ai sha ngi ia ka jingkyrmen kaba khambha kata ha kaba ngi lah ban wan khamjan sha U Blei.

<sup>20</sup>Kumjuh ruh, ka long kaba dei ba U Blei u la pynskhem ia ka jingkular da ka jingsmai mynba u la pynlong rangbah lyngdoh ia U Jisu. Mynba la thung lyngdoh ia kito kiwei, ym shym la pynskhem da ka jingsmai. <sup>21</sup>Hynrei U Khrist u la long lyngdoh da ka jingsmai U Blei uba la ong ruh ha u,

“U Trai u la pynskhem ia la ka kular da ka jingsmai  
bad un ym kylla jingmut shuh:  
‘Me long u lyngdoh bymjukut.’”

*Salim 110:4*

<sup>22</sup>Kumta kane ka mut ba U Jisu u long u nongbahkhlieh ia kata ka jutang jong U Blei sha u paitlang jong u.

<sup>23</sup>Kumjuh ruh, haba uwei na kita ki lyngdoh ki iap, ym lah shuh ban bteng kum u lyngdoh. Bad don shibun ki lyngdoh kiba kum kita. <sup>24</sup>Hynrei U Jisu u im sha ki bymjukut. Ka jingshakri jong u kum u lyngdoh kan ym kut shuh. <sup>25</sup>U Khrist u lah ban pynim ia kito kiba wan ha U Blei lyngba jong u. Namar ba u iaisah shaduh ki bymjukut, kumta u lah ban iaisad na ka bynta kito kiba wan hakhmat U Blei.

<sup>26</sup>Kumta U Jisu u long uta u rangbah lyngdoh uba ngi donkam. U long u bakhuid, uba khlem pop, uba lui lui, uba khlem shah pynngop ha ki nongpop bad ia uba la kyntiew halor ki bneng. <sup>27</sup>Um long kum kito kiwei pat ki Lyngdoh kiba hap ban ai jingknia man la ka sngi, nyingkong na ka bynta la ki jong ki pop bad hadien kata na ka bynta ka pop jong kiwei pat. Hynrei U Jisu um donkam ban leh kumta. U la pyndep tang kawei ka jingknia bad tang shisien da kaba u la aiti noh ialade. <sup>28</sup>Ka hukum ka jied ia ki rangbah lyngdoh da ki brieve kiba don kajuha jingtlot. Hynrei hadien ka hukum, U Blei u da smai ban pynlong rangbah lyngdoh ia U Khun jong u ia uba la pynlong janai da ki jingshah shitom ia ka ban shakri shaduh kiba bymjukut.

#### U Jisu U Rangbah Lyngdoh Jong Ng

**8** <sup>1</sup>Kane ka dei ka phang kaba kongsan kaba ngi kren: Ng don ia u rangbah lyngdoh uba kat uta, uba shong sha ka liang kamon ka khet jong U Blei ha bneng. <sup>2</sup>U rangbah lyngdoh uba pyndep ia ka jingshakri ha ka Jaka Bakyntang Tam jong ka Tabernakl kaba la pynieng da U Blei hi, te ym da uno uno u brieve ha ka pyrthei.

<sup>3</sup>La thung ia ki rangbah lyngdoh ban ai ia ki jingainguh bad ki jingknia sha U Blei. Kumta u rangbah lyngdoh jong ngi ruh u don ban ainguh sha U Blei. <sup>4</sup>Lada u rangbah lyngdoh jong ngi u dang im mynta ha pyrthei, un ym long lyngdoh satia. Nga ong kumne namar la don lypa kiwei pat ki lyngdoh kiba pyndep ia ka hukum ha ka ban kyntiew ia ki jingainguh sha U Blei. <sup>5</sup>Ka kam kaba kine ki lyngdoh ki leh ka long tang ka dur bad ka syrngiew ia kiei kiei kiba kynja bneng. Na kata ka daw U Blei u la maham ia u Moses mynba u dang tei ia ka Tabernakl: “To sumar ba men thaw kat kum ka dur kaba nga la pyni ha me halor uta u lum.” <sup>6</sup>Hynrei ka kam

kaba la ai ha U Jisu ka kham khraw bun shah ban ia ka kam jong kito ki lyngdoh. Ha kajuh ka rukom, ka jutang kaba U Jisu la la wanrah na U Blei sha la ki brierw ka kham khraw ban ia kata ka barim namar la seng nongrim ia ka ha ki jingkular ba khambha.

<sup>7</sup>Lada dei ba ym don jingduna ha kata ka jutang kaba nyngkong, te ym donkam shuh ia ka jutang kaba ar. <sup>8</sup>Hynrei U Blei u la shem ka jingduna ha ki. U la ong,

“Ki sngi kin wan ong U Trai,  
haba ngan sa pynlong ka jutang ba  
thymmai bad ka  
iing Israel bad ka iing Juda.

<sup>9</sup>Kan ym long kum ka jutang  
kaba nga la iateh bad ki kpa jong ki  
mynba nga la btin ia ki da la ka kti  
bad ialam noh ia ki na Ijypt.  
Kim shym la ia ineh ban bud ia ka  
jutang jong nga,  
te nga la phaidien noh na ki, ong  
U Trai.

<sup>10</sup>Kane ka jutang ba thymmai kaba  
ngan pynlong bad u paitlang  
Israel.  
Ngan pynlong ia kane ka jutang ha  
ki por ban sa wan, ong U Trai:  
Ngan buh ia ki hukum jong nga ha ki  
jingmut jong ki,  
bad ngan thoh ia ki hukum jong  
nga ha ki dohnud jong ki.  
Ngan long U Blei jong ki,  
bad ki ruh kin long u paitlang jong  
nga.

<sup>11</sup>Te kin ym hikai shuh ia la u para  
marjan  
lane ia ki bahaiing ban ithuh ia U  
Trai.  
Baroh ki brierw naduh kiba khraw  
tam haduh kiba rit tam kin  
ithuh ia nga.  
<sup>12</sup>Bad ngan mab ia ki jingleh bymman  
jong ki,  
bad ngan ym kynmaw shuh ia ki  
pop jong ki.” *Jeremaiah 31:31-34*

<sup>13</sup>Haba U Blei u ong ia kane ka jutang  
kaba thymmai, u pynlong rim noh ia ka  
jutang kaba nyngkong. Bad kaei kaei kaba  
la rim bad ka bym donkam shuh kan sa  
nang jah noh.

### **Ka Jingmane Kat Kum Ka Jutang Barim**

**9** <sup>1</sup>Ka jutang banyngkong ka don ia ki  
kyndon ban mane bad ka jaka ban

mane hangne ha pyrthei. <sup>2</sup>Kane ka jaka  
ka don hapoh ka tabernakl. Ka bynta  
banyngkong jong kata ka tabernakl la tip  
kum ka Jaka Kyntang ha kaba la don ka  
dieng pynieng sharak bad ka miej ba la  
buh ia u kpu bakrypang ba la tyrwa sha  
U Blei. <sup>3</sup>Ha lyndet ka jingkah ba ar ka don  
ka kamra ba la tip kum ka Jaka Bakypang  
Tam, <sup>4</sup>ha kaba la don ka duwan ksiar na ka  
bynta ban thang jingiwbih bad la don ruh  
ka Synduk Jutang ia kaba la sop da ka ksiar.  
Hapoh kata ka synduk la don u khiew ksiar  
ba don ka manna, u diengduh u Aaron uba  
shylluit bad ki maw lyngkniap ba la thoh  
halor jong ki ia ki shiphew hukum jong  
ka jutang kaba rim. <sup>5</sup>Halor jong kata ka  
synduk la don ki Kherub kiba pyni ia ka  
burom U Blei. Kine ki Kherub ki kah ia kata  
ka jingtap isynei. Hynrei ngim lah ban ong  
ei ei shaphang kata mynta.

<sup>6</sup>Kita ki dei kiei kiei ba la pynkhreh ha ka  
tabernakl kumba nga la batai. Ha kaba u  
lyngdoh u hap ban rung sha kata ka kamra  
banyngkong man la ka sngi ban pyndep ia  
ki jinglehniam. <sup>7</sup>Hynrei tang u rangbah  
lyngdoh uba lah ban rung sha ka kamra  
ba ar bad kata ruh tang shisien shisnem.  
Kumjuh ruh, um lah ban rung shapoh  
khlem da rah lang ia ka snam ban ainguh  
na ka bynta ialade bad na ka bynta ki pop  
jong ki brierw ba ki la leh ha ka jingbymtip.

<sup>8</sup>U Mynsiem Bakhuid u la pynpaw da  
kine ki ar tylli ki kamra ban hikai ia ngi  
ba ka lynti sha ka Jaka Bakypang Tam  
kam pat plie katba ka kamra banyngkong  
ka dang ieng hangta. <sup>9</sup>Kane ka dei ka  
pharshi na ka bynta jong ngi. Ka pyni ba ki  
jingainguh bad ki jingknia kaba ki lyngdoh  
ki kyntiew sha U Blei kam lah satia ban  
pynjanai ia ka jingiatiplem jong uta uba  
mane. <sup>10</sup>Kine ki jingai bad ki jingknia  
ki long tang shaphang ka jingbam bad  
ka jingdih bad ka jingsait bakrypang. Ki  
long tang ki kyndon kiba dei shabar jong  
ka met. U Blei u la shah ba ki brierw kin  
pyndep ia kane tad haduh kata ka ia ba  
thymmai.

### **Ka Jingmane Kat Kum Ka Jutang Ba Thymmai**

<sup>11</sup>Haba U Khrist u la wan long u rangbah  
Lyngdoh ia kiei kiei kiba bha ki ban sa wan,  
u la shakri ha ka tabernacle kaba kham  
khraw bad kham janai ym kaba la thaw da  
ka kti u brierw ha kane pyrthei. <sup>12</sup>U Khrist u  
la rung sha ka Jaka Bakypang Tam tang  
shisien ban pyllait ia ngi na ka pop sha  
bymjukut, kata ruh ym da ka snam jong ki

blang bad ki masi lyngraw hynrei da la ka jong ka snam.

<sup>13</sup>Lada ka snam jong ki blang bad ki masi kyrtong bad u dpei ka masi lud la synreit ban pynkhuid tang ia ka doh jong kito ki bym bit nam ban rung sha ka jaka jong ka jingmane. <sup>14</sup>Katno tam ka snam bakyntang jong U Khrist uba la aiti ialade da U Mynsiem bymjukut kum ka jingknia bajanai sha U Blei ka lah ban pynkhuid phar na ki jingleh bymman jong ngi baroh. Ka pynkhuid ruh ia ka jingiatiplem jong ngi na ki jingleh baiap ia ka ban mane ia U Blei ba im.

<sup>15</sup>U Khrist u la wallam ia ka jutang ba thymmai na U Blei sha la ki briew, khnang ba kito kiba la khot jong u kin iohpdang ia ki jingkyrkhu kiba neh bymjukut ia kiba u la kular. Kane ka la jia namar ba U Khrist u la iap ban pyllaituid ia ki briew na ka pop kaba ki la leh da ka jingryngkang jong ki ia ka hukum jong ka jutang banyngkong.

<sup>16</sup>Haba u briew u ai pateng ia ka dulir, lah ban pyntreikam ia ka tang hadien ba uta uba ai ia ka u la iap, <sup>17</sup>namar yn lah ban pynskhem ia ka dulir ai pateng hadien ba la iap uta uba ai. Ym lah ban pyntreikam ia ka katba uta uba ai u dang im. <sup>18</sup>Na kata ka daw donkam ban pynmih ia ka snam ha kata ka jingiateh ia ka jutang banyngkong hapdeng U Blei bad la ki briew. <sup>19</sup>Nyngkong eh, u Moses u la kren sha ki briew ia ka hukum baroh. Haba u la shim ia ka snam jong u masi lyngraw bad khleh ia ka bad ka um, u da wiah da u saiwul rongsaw bad u hissop bad synreit halor kata ka kitab ka hukum bad ia u paitlang baroh. <sup>20</sup>U ong artad, "Kane ka dei ka snam jong ka jutang babha—ka jutang ia kaba U Blei u la hukum ia phi ban pyndep." <sup>21</sup>Ha kajuh ka rukom, u Moses u synreit ia kata ka snam ha kata ka Tabernakl bad ha baroh ki tiar kiba pyndonkam ha ka jingmane. <sup>22</sup>Ka hukum ka ong la jan baroh kiei kiei la pynkhuid da ka snam bad khlem ka jingknia kaba da ka snam ym don jingmap ia ki pop.

### U Jisu Khrist U Long Ka Jingknia Namar Ki Pop

<sup>23</sup>Kine kiei kiei baroh ki long tang ka dur ia kiei kiei kiba shisha kiba ha bneng. Kine kiba long tang ka dur donkam ban pynkhuid da kaba knia da ki mrad. Hynrei kata kaba shisha kaba ha bneng ka don ia ki jingknia ba khambha. <sup>24</sup>U Khrist u la rung sha ka Jaka Bakyntang tam, hynrei ym kata kaba la thaw da u briew, kaba

long tang ka dur jong kata kaba shisha. U la leit rung sha bneng bad u don bad U Blei hangta na ka bynta jong ngi.

<sup>25</sup>U rangbah lyngdoh u leit rung sha ka Jaka Bakyntang Tam tang shisien shisnem da kaba rah lang ruh ia ka snam ban ainguh, hynrei ym da la ka jong ka snam kumba U Khrist u la leh. U Khrist u la leit rung sha bneng, hynrei ym kum u rangbah lyngdoh uba hap ban ainguh da ka snam man la ka por. <sup>26</sup>Lada U Khrist u hap ban ainguh ialade man la ka por, u hap ban shah shitom ruh bunsiem naduh shuwa ban pynlong ia ka pyrthei. Hynrei u la wan ban aiti ialade tang shisien bad kata ka la biang sha bymjukut. U la wan ha ka por ba ka pyrthei ka la jan sha kaba kut. U la wan ban kit ia ki pop da kaba u la aiti ialade ban long ka jingknia.

<sup>27</sup>Kumba la buh ia baroh ban iap tang shisien hadien kata ka wan ka jingbishar. <sup>28</sup>Kumta U Khrist u la knia ialade tang shisien ban bah noh ia ki pop jong ki briew baroh bad un sa wan pat ha kaba arsiem, ym shuh ban bah ia ki pop, hynrei ban ai ka jingpynim ia kito kiba iai ap khmih lynti ia u.

### U Jisu Khrist Tang Ma U Hi Ka Jingknia

**10** <sup>1</sup>Ka hukum kam dei ka dur kaba janai hynrei ka long tang kum ka syrngiew jong kiei kiei kiba bha ki ban sa wan. Ka dawa ba ki briew ki dei ban wanrah ia kijuh ki jingknia man la u snem bad ki iai bteng ruh ban leh kumta, hynrei ka hukum kam lah da lei lei ban pynjanai ia ki. <sup>2</sup>Lada ka hukum ka lah ban pynjanai ia ki briew, yn jin da la pynsangeh noh ia kito ki jingknia bad yn jin da la pynkhuid ia ki na ki pop khnang ba kin ym sah shuh ha ka jingpynrem. <sup>3</sup>Hynrei kam long kumta, ki jingknia jong ki, ki pynkynmaw ia ki pop jong ki man la ka snem, <sup>4</sup>namar kam lah ban long ba ka snam jong ki masi bad ki blang kan bah noh ia ki pop jong ki.

<sup>5</sup>Kumta haba U Khrist u la wan sha ka pyrthei u la ong,

"Mem shym la mon ia ki jingknia bad ki jingainguh,  
hynrei me la pynkhreh ia ka met na ka bynta jong nga.

<sup>6</sup> Mem ngewbha ia ki jingknia bad ki jingainguh thang da ki mrad lymne ia ki jingknia namar ka pop.

<sup>7</sup> Te nga la ong, 'Nga hangne, ah Blei.



Kumba la thoh shaphang jong nga  
ha ka kitab ka hukum.  
Nga la wan ban leh ia ka mon jong  
me.” *Salm 40:6-8*

<sup>8</sup>U Khrist ha kaba nyngkong u la ong,  
“Mem shym la mon ia ki jingknia bad  
ki jinganguh. Mem sngewbha ia ki  
jinganguh thang da ki mrad lymne ia ki  
jingknia namar ka pop,” kiba dawa kat  
kum ka hukum. <sup>9</sup>Nangta u ong, “Nga  
hangne, ah Blei, nga la wan ban leh ia  
ka mon jong me.” Kumta U Blei u la  
pynwai noh ia ka rukom ai jingknia kaba  
nyngkong bad sdang da ka rukom ba  
thymmai. <sup>10</sup>U Jisu Khrist u la pyndep ia  
ka mon U Blei, namar kata la pynkhuid ia  
ngi da ka jingknia ainguh ia ka met jong  
u kaba tang shisien bad ka la biang sha  
bymjukut.

<sup>11</sup>Ha la ka sngi u lyngdoh u ieng ban  
pyndep ia kijuh ki jinglehniam bad u ai  
ia kijuh ki jingknia ki bym lah lano lano  
ruh ban kit ia ki pop. <sup>12</sup>Hynrei U Khrist u  
la ainguh tang kawei ka jingknia namar  
ki pop bad kata ka la biang sha bymjukut,  
haba u la shong ha ka liang kamon jong  
U Blei. <sup>13</sup>Bad mynta U Khrist u dang ap  
haduh ban da pyndem ia kiba shun ia u  
hapoh ka bor jong u. <sup>14</sup>Tang da kawei ka  
jingknia U Khrist u la pynjanai junom ia  
kita kiba u la pynkhuid.

<sup>15</sup>U Mynsiem Bakhuid ruh u phla ia kane  
ha ngi, haba u ong,

<sup>16</sup>“Kane ka dei ka jutang kaba ngan sa  
pynlong  
bad ki brierw jong nga ha kita ki  
sngi, ong U Trai.  
Ngan buh ia ki hukum jong nga ha ki  
dohnud jong ki  
bad ngan thoh ruh ia ki ha ki  
jingmut jong ki.” *Jeremiah 31:33*

<sup>17</sup>Nangta u ong ruh,

“Ngan klet noh ia ki pop jong ki  
bad ngan ym kynmaw shuh ia  
ki jingleh bymman jong ki.”

*Jeremiah 31:34*

<sup>18</sup>Bad hadien ba la mab lut ia kiei kiei  
baroh, ym donkam shuh ia ka jingknia  
namar ki pop.

### To Wan Hajan Ia U Blei

<sup>19</sup>Kumta, ko parabangeit, ngi don ia  
ka jingshlur ban leit rung sha ka Jaka

Kyntang tam da ka snam U Jisu. <sup>20</sup>Ng  
rung da ka lynti ba thymmai kaba U Jisu  
hi u la plie na ka bynta jong ngi. Ka dei ka  
lynti ba im kaba ialam lyngba ka jingkah  
kaba long ka met U Khrist. <sup>21</sup>Bad ngi don  
ia u lyngdoh bakhraw uba long halor ka  
iing U Blei. <sup>22</sup>Haba la synreit da ka snam U  
Khrist, la pynkhuid noh ia ka jingiatiplem  
batngit jong ngi bad ba la sait ia ki met  
jong ngi da ka um bakhuid. Kumta to ngin  
iawan hajan U Blei da ka dohnud bashisha  
ha ka jingsngewskhem ka jingngeit. <sup>23</sup>To  
ngin ia bat skhem ia kata ka jingkyrmen  
kaba ha ngi, khlem da pyntud ban ialap  
ruh ia ka sha kiwei. Ng i da sngew shaniah  
ba U Blei un pyndep ia kata kaba u la kular.

### To Ia Pynkhih Paralok

<sup>24</sup>To ngin ia pyrkhath ban ia pynkhih  
paralok ia ka jingieid bad jingleh babha.  
<sup>25</sup>Ngim dei ban pep na ka jingiaseng lang,  
kumba don kiba leh kumta, hynrei to ngin  
ia pynshlur paralok hi khamtam lei lei  
haba phi iohi ba kata ka Sngi ka la nangjan.

### Wat Phaidien Noh Na U Khun U Blei

<sup>26</sup>Lada ngi dang iai leh pop hadien ba ngi  
la tip ia ka jingshisha, te kam sah shuh ka  
jingknia namar ki pop. <sup>27</sup>Lada ngi dang  
iai leh pop, kaba sah ka long tang ban  
shu khmih lynti ia ka jingbishar batriem  
bad ka ding kaba klang ka ban bam duh  
ia kita kiba ialeh pyrshah ia U Blei. <sup>28</sup>Uno  
uno uba pynkheih ia ka aih u Moses la rai  
pynrem ia u da ar lane lai ngut ki sakhi  
khlem jingmap. <sup>29</sup>Kaba katno tam ka  
jingpynshitom kan long ia kito kiba ialeh  
pyrshah ia U Khun U Blei, kita keih kiba  
iuh hapoh ki kjat jong ki ia ka snam U  
Khun U Blei da kaba la pynkhuid ia ki bad  
ba la niuwebeih ia U Mynsiem ka jingaie.  
<sup>30</sup>Ng i tip ia uta uba ong, “Ka jingpynhiar  
kput ka long ka jong nga; Ngan leh kylliang  
ma nga ia ki.” Bad u la ong ruh, “U Trai  
un bishar ia la u paitlang.” <sup>31</sup>Ka long kaba  
shyrkhei ban hap ha ka jingbishar jong U  
Blei uba im.

### Bat Skhem Ia Ka Jingshlur Bad Ka Jingiaishah Jong Phi

<sup>32</sup>To kynmaw ia ki sngi mynba phi la  
pdang nyngkong eh ia ka jingshisha. Phi la  
mad ia ka jingtyngjuh bakhraw, hynrei phi  
la iaine skhem. <sup>33</sup>Teng teng la kren beih  
bad lehbeih ruh ia phi hakmat kiba bun.  
Teng teng phi la long ki nongiohynta lem  
bad kita kiwei pat kiba shah lehbeih kum  
ma phi. <sup>34</sup>Phi la sngewlem ia kita kiba ha

ka iingbyndi bad phi la shah da kaba kmen haba la knieh jubor ia kiei kiei kiba dei ki jong phi da kaba tip skhem ba phi don ia ka spah kaba khambha kaba neh junom.

<sup>35</sup>Namar kata, wat bret noh ia ka jingshlur jong phi, kaba don ia ka nong kaba khraw. <sup>36</sup>Namar phi donkam ia ka jingiaishah, haba phi la pyndep ia ka mon U Blei, phin sa iohpdiang ia kata kaba u la kular ha phi. <sup>37</sup>Haba u ong,

“Sa khyndiat por mynta, uta uba dei  
ban wan  
un wan khlem pyntud.

<sup>38</sup>Uba hok jong nga  
un im da ka jingngeit.

Hynrei ngam sngewbha shuh ia uta  
uba phaidien noh namar ka  
jingsheptieng.” *Habakkuk 2:3-4*

<sup>39</sup>Hynrei ngi ngim long kum kita kiba phaidien bad ki ban jot noh, pynban ngi long kita kiba don ka jingngeit bad kiba la iohlait im.

### Ka Jingngeit

**11** <sup>1</sup>Ka jingngeit ka dei kata kaba ngi sngewskhem ia kita kiei kiei ia kiba ngi kyrmen, ka jingpynshisha ia kiei kiei kiba ngim lah ban iohi. <sup>2</sup>U Blei u sngewbha eh ia ki briedu kiba im ha ki por mynbarim namar ki don ia ka jingngeit kaba kum kata.

<sup>3</sup>Da ka jingngeit ngi sngewthuh ba U Blei u la thaw ia ka pyrthei da ka ktien jong u. Kane ka mut ba ym shym la pynlong ia kita kiei kiei kiba iohi da kita kiei kiei kiba paw.

<sup>4</sup>Da ka jingngeit u Abel u la ainguh ha U Blei ia ka jingknia kaba khambha ban ia ka jong u Kaiñ, ia kaba la ñiew ruh ia u, uba hok. U Blei u la sngewbha eh ia ka jingainguh jong u bad da ka, wat haba u la iap u dang kren.

<sup>5</sup>Da ka jingngeit ia u Enokh la rong noh na kane ka pyrthei, khlem da mad ia ka jingiap bad ym don ba tip shuh shaei u don. Ka jingthoh Bakhuid ka iathuh ha ngi ba ha shuwa ba U Blei un rong noh ia u, u la long u briedu uba pynsngewbha ia U Blei. <sup>6</sup>Hynrei khlem ka jingngeit ym lah ban pynsngewbha ia U Blei. Ka dei ia kita kiba wan ha U Blei ban ngeit ba u don bad ba u ainong ruh ia kito kiba wad ia u da ka dohnud baroh.

<sup>7</sup>Da ka jingngeit u Noah, haba la maham ia u da U Blei shaphang kiei kiei kiba um pat shym la iohi, u la tei ia ka iinglieng

ban pyllait im ia la ka iing da kaba u la pynrem ia ka pyrthei bad u la jia long u nongiohpateng ia kata ka hok kaba kat kum ka jingngeit.

<sup>8</sup>Da ka jingngeit u Abraham haba la khot ia u da U Blei u la leit sha kata ka ri kaba la kular ia u wat haba um tip shaei ka don kata ka jaka. <sup>9</sup>Da ka jingngeit u la sah ha kata ka ri kaba U Blei u la kular ha u. U la sah hangta kum u nongwei ym kum u trai shnong ryngkat lem u Isaak bad u Jakob, ki nongiohpateng lem ia kata kajuha ka jingkar. <sup>10</sup>U Abraham u la iai ap khmih lynti ia kata ka nongbah kaba skhem, kaba u nongtei bad u nongthaw jong ka long U Blei.

<sup>11</sup>Da ka jingngeit ka Sara ka la ioh bor ban punkhun wat haba ka la palat aiom namar ka la shaniah ba U Blei u lah ban pyndep ia kata kaba u la kular. <sup>12</sup>Kumta na uwei u briedu uba la tymmen eh bad jan sha ka por ban iap la mih ki khun ki ksiew kiba bun kat ki khlor ha sahit bneng bad kat u shyiap ka rud duriaw bym lah ñiew shuh.

<sup>13</sup>Kine baroh ki la im da ka jingngeit haduh ka sngi ka jingiap jong ki. Kim pat shym la iohi ba la pyndep ia kita ki jingkar kiba U Blei u la pynlong bad ki, pynban ki la hun tang ban shu iohi lypa na jngai ia kita ki jingkar ki ban sa wan. Ki pdiang ia ka jingshisha ba ki long tang ki soh shnong bad ki nongwei ha ka pyrthei. <sup>14</sup>Kiba kum kita ki pyni shai ba ki ap khmih lynti ia kata ka ri ka ban sa long ka ri kynti jong ki. <sup>15</sup>Lada ki dang pyrkhathang ia kata ka ri kaba ki la iehnoh, kin jin da la leit phai biang shata. <sup>16</sup>Hynrei ki iai ap khmih lynti ia kata ka nongbah ba khambha, ka nongbah kaba kynja bneng. Kumta U Blei um sngewlehrañ ba yn khot ia u, U Blei jong ki, namar u la pynkhreh ia ka nongbah na ka bynta jong ki.

<sup>17-18</sup>Da ka jingngeit u Abraham haba la tynjuh ia u, u la knia ia u Isaak. Uta hi uba la lah pdiang da kaba kmen ia kita ki jingkar. U la knia ainguh ia u la khun ba la kha marwei, ha uba la ong, “Ha u Isaak yn khot u symbai jong me.” <sup>19</sup>U da ngeit ba U Blei u lah ban pynmihpat wat na kiba iap. Bad shisha mynba U Blei u la pynsangeh ia u Abraham na kaba pyniap ia u Isaak, ka la long hi kumba u la iohpdiang pat ia u na kiba iap.

<sup>20</sup>Da ka jingngeit u Isaak u la kyrkhu ia u Jakob bad u Iso. <sup>21</sup>Da ka jingngeit u Jakob ruh kumjuh shuwa ba un sa iap noh u la

kyrkhu ia ki khun u Joseph, katba u dang dem ha u diengduh ban mane ia U Blei.

<sup>22</sup>Da ka jingngeit u Joseph ha shuwa ba u un iap noh artad, u la pynkynmwa ia ki shaphang ka jingleit noh ki khun Israel na ri Ijipt bad u la ai hukum ia ki shaphang ki shyieng jong u. <sup>23</sup>Da ka jingngeit ka kmie bad u kpa jong u Moses ki la buhrieh ia u jin lai bna'i hadien ba la kha ia u. Ki la iohi ba u Moses u long u khunlung uba bhabriew bad kim shym la sheptieng ia ka hukum u syiem.

<sup>24-25</sup>Da ka jingngeit u Moses haba u la rangbah u la kyntait ban khot ialade u khun jong ka khun u Pharoah. U la kyntait ban lehkmien ha ki jingsngewbha jong ka pop kaba tang shipor, pynban u la jied ban shah shitom lem bad u paitlang U Blei. <sup>26</sup>U la n'iew ba ka khambha ban shah shitom na ka bynta u Mesaiah ban ia kaba ioh ia ki jingkyshew ka Ijipt, namar u la khmih kei'i sha kata ka bainong kaba U Blei un sa ai ha u.

<sup>27</sup>Da ka jingngeit u Moses u la iehnoh ia ka Ijipt, khlem da sheptieng ia ka jingbitar u syiem. U la ia'neh skhem kum uba la iohi ia uta ia u bym lah ban iohi. <sup>28</sup>Da ka jingngeit u Moses u la pynkhreh ia ka jinglehniam ka jinglait bad u la tah ia ka snam ha ki jingkhang ka iing Israel khnang ba u angel ka jingiap un ym pyniap ia ki khun shynrang nyngkong jong ki.

<sup>29</sup>Da ka jingngeit u paitlang U Blei u la ia'id lyngba ia ka Duriaw Basaw kumba ia'id na ryngkw: haba ki Ijipt ki la pyrshang ban beh ia ki, ki la iap jyllap baroh.

<sup>30</sup>Da ka jingngeit ki kynroh Jerikho ki la khyllem ynda ki la ia'id tawiar ia ka kynroh hyn'iew sngi.

<sup>31</sup>Da ka jingngeit ka Rahab, ka nuti, ka la pdiang ia ki nongsyntiat Israel kum la ki paralok bad kam shym la shah pyniap lem bad kita ki bymngait.

<sup>32</sup>Sa kaei pat de ngin dang ia ong? Ka por kam shah ba ngin ia'thuh lut shaphang u Gideon, u Barak, u Samson, u Jephtha, u Dabid, u Samuel bad kita ki nongiathuhlypa. <sup>33</sup>Kiba da ka jingngeit ki la jop ia ki hima, ki la leh ia ka hok, ki la ioh ia ki jingkular, ki la set noh wat ia ka shyntur jong ki sing. <sup>34</sup>Bad don kiba la pynlip noh ia ki jingklang jong ka ding, kiwei pat ki la lait im na ka syrti waitlam, ia kito kiba tlot la pynshaitbor, ki la behkrad ia ki nongshun jong ki. <sup>35</sup>Don ki kynthei kiba pdiang ia kiba iap jong ki, kiba la ioh im pat. Ia kiwei pat la pynshitom eh namar ki kyntait ia ka

jingpyllait. Ki la leh ia kane khnang ba kin ioh ia ka jingmihpat sha ka jingim kaba kham janai. <sup>36</sup>Don kiba shah tynjuh da ka jingshah rkhie beii' bad jingsympat, nalar kata da ka jingkhum ha iingbyndi. <sup>37</sup>La pyniap ia ki da kaba lynthem maw, la ot ar lyngkhot da ka kurat ia ki, la pyniap ia ki da ka waitlam. Ki phong tang da ki snieh langbot bad snieh blang. Ki mad ia ka jingkyrduh, jingshah shitom bad shah leh beii' ha kiwei. <sup>38</sup>Ka pyrthei kam iakot dor bad kine ki briew kiba khraw. Ki hap ban ia'id wir kylleng ha ri khlaw bad ha ki lum, ki sah ha ki krem bad hapoh ki thliew.

<sup>39</sup>U Blei u la sngewbha ia ki baroh namar kata ka jingngeit jong ki, hynrei ym don na ki kiba la iohpdang ia kata ka jingkular. <sup>40</sup>U Blei u la khreh lypa kaba khambha na ka bynta jong ngi, khnang ba khlem ma ngi yn ym ioh pynjanai ia ki.

### Bad Ia Ka Nuksa U Jisu

**12** <sup>1</sup>Ngi iohi ia kine ki riwkhraw kiba ker sawdong ia ngi kum ki sakh'i, kiba ka jingim jong ki ka ia'thuh shai shaphang ka jingmut jong ka jingngeit. Kumta ngi ruh, ngi dei ban beh sha ka thong kaba don hakmat jong ngi khlem kynran dien, da kaba kynther noh ia ka jingpynwit baroh bad ka pop kaba shait snoh ha ngi <sup>2</sup>bad ban khmih ruh sha U Jisu uba long u nongpynlong bad u nongpynjanai ia ka jingngeit jong ngi. U la shah ia ka jingiap halor ka diengphna bad um shym la n'iew ia ka jinglehrai'i jong ka namar u la iohi lypa ia kata ka jingkmien kaba ap hakmat jong u. Te mynta u shong ha ka liang kamon ha ka khet U Blei. <sup>3</sup>To pyrkhata shaphang U Jisu uba la shah ia kat kine ki jingkreng beii' pyrshah da kiba pop, khnang ba phin ym duh mynsiem bad man thait noh.

### Ka Jingsneng Jong U Blei Kum U Kpa

<sup>4</sup>Phi la ia'khun pyrshah ia ka pop, hynrei phim pat shym la ia'leh haduh ban da aiti la ka jingim na ka bynta kata ka jingthmu. <sup>5</sup>Imat kumba phi la klet noh ia ki jingkyntu jong U Blei sha phi kum ki khun jong u, haba u ong:

“Ko khun, wat n'iewsting ia ki  
jingsneng sympat U Trai,  
lymne wat sngewtlot haba u sneng  
pynbeit ia phi.

<sup>6</sup>U Trai u sneng pynbeit ia kita kiba u  
ieid;

u sympat ia kita kiba u la pdiang  
kum ki khun.”

*Proberb 3:11-12*

<sup>7</sup>Kumta to shah ia ki jingjynjar kum ki jingsneng pynbeit jong u kpa. U Blei u sneng ia phi kumba u kpa u sneng pynbeit ia la ki khun, haba phi tip ba ia ki khun la sneng pynbeit da ki kpa jong ki hi. <sup>8</sup>Kumta, lada phim pat ju iohpdiang ia ki jingsneng pynbeit kumba dei ia ki khun, ka mut phim pat jong ki khun bashisha bad phim long ruh ki long U Blei. <sup>9</sup>Ngi baroh ngi don ia ki kpa hangne ha pyrthei kiba sneng pynbeit ia ngi bad ngi burom ia ki. Katno tam lei ka long kaba donkam ban pdiang ia ki jingsneng pynbeit na U Kpa ki mynsiem jong ngi khnang ba ngin ioh im. <sup>10</sup>Ki kpa jong ngi ha pyrthei ki sneng pynbeit ia ngi tang shipor kat kumba ki sngewdei, hynrei U Blei u sneng pynbeit ia ngi khnang ba ngin long ki bakhuid kum ma u. <sup>11</sup>Ngim kmen haba ngi shah sneng pynbeit namar ka pynmong ia ngi, hynrei hadien haba ngi la ioh nang na kita, ngin ioh ban lehkmen ia ka jingsuk kaba mih na ka jingleh hok.

### To Husiar Bha Kumno Phi Im

<sup>12</sup>Phi la tlot, to pynkhlaiñ biang ialade sa shisien. <sup>13</sup>To iaid ha ka lynti kaba dei khnang ba phin ioh im, te ka jinglot jong phi kan ym long ka daw ba phin jot noh.

<sup>14</sup>To beh brai sha ka jingim suk bad ki briew baroh, da kaba pyllait ialade na ka pop namar khlem ka jingpynkhuid uno uno um lah ban iohi ia U Trai. <sup>15</sup>To sumar bha ioh don uno uno u ban ym kot sha ka jingaiei U Blei bad hap noh na ka jingngeit lane uno uno u thied ka jingtkhang uba mih hapdeng jong phi uba da uta yn pynjot noh ia ka kynhun baroh kawei. <sup>16</sup>To sumar bha ba uno uno u ym hap ha ka pop awria lane long kum u Iso uba ñiewbein Blei. Kum u khun nyngkong u la dei ban ioh ia ki jingiohpateng na u kpa jong u, hynrei u la die lut ia kita na ka bynta ka shisien bam.

<sup>17</sup>Phi tip hadien ba u Iso u la leh ia kane, u la kwah eh ban ioh ia ka jingkyrkhu u kpa kat haduh ba u da iam lynñiar, hynrei la kyntait noh ia kata ka jingkyrkhu ia u, namar ba u Iso um shem shuh ia ka lad ban pynkylla ia kaei kaba u la dep leh.

<sup>18</sup>Phim pat shym la wan sha ka jaka kaba phi lah ban iohi bad ktah, kum ha uta u lum uba ki Israel ia la iohi, uba la pluh da ka ding bad ba la tap da ka jingdum synia bad ka eriõng. <sup>19</sup>Ym don jingput turoi lane sur kren ka ban sawa jam kat kata kaba ki la iohsngew haduh ba ki la kyrpad ba kin ym iohsngew shuh sa kawei pat ka kyntien. <sup>20</sup>Kim kwah shuh ban shahshkor ia kata ka hukum: "Lada mano mano, wat u mrad

hi, kiba ktah ia uta u lum, yn pyniap ia ki da kaba lynthem maw." <sup>21</sup>Kaei kaba ki la iohi ka long shisha kaba itriem haduh ba u Moses u la ong, "Nga la kyuih da ka jingsheptieng."

<sup>22</sup>Hynrei phi la wan sha u Lum Seion, sha ka nongbah U Blei ba im, ka Jerusalem ba kynja bneng, sha ka jaka ha kaba ki hajar ki angel ki ialum lang ban leh kmen. <sup>23</sup>Phi la wan sha ka jingiakynduh lang ki khun ba la kha nyngkong U Blei ia kiba ia ka kyrteong jong ki la thoh ha bneng. Phi la wan ruh sha U Blei, u nongbisha halor ki briew baroh bad sha kita ki mynsiem jong ki briew kiba bha ia kiba la pynjanai. <sup>24</sup>Phi la wan sha U Jisu, uta uba la wallam ia ka jutang ba thymmai na U Blei sha la ki jong ki briew bad sha ka snam ba la synreit kaba iathuh ia ngi shaphang kiei kiei kiba kham bha ban ia ka snam u Abel.

<sup>25</sup>To sumar bha ba phin ym kyntait ban shahshkor ia ka ktien U Blei kum kita kiba la kyntait ban shahshkor mynba u la maham ia ki ha pyrthei, te ki la jot noh. Katno tam lei kan kham shyrkhei mynta ia kito kiba kyntait ban shahshkor ia U Blei uba maham na bneng. <sup>26</sup>Mynba u la kren ha ki por mynshuwa, ka sur jong u ka la pynkhyñiuh ia ka pyrthei. Hynrei mynta u la kular, "Sa shisien pat ngan pynkhyñiuh ym tang ia ka pyrthei, hynrei ia ka bneng ruh." <sup>27</sup>Ki kyntien "sa shisien pat" ka pyni shai sha ngi ba kiei kiei baroh kiba la thaw kin sa jot noh, kata, kiei kiei kiba lah ban pynkhih. Tang kata ka bym lah ban pynkhih kan neh.

<sup>28</sup>Namar ba ngi don ia ka hima ka bym lah ban pynkhih, kumta ngi dei ban long kiba sngewnguh bad mane ia U Blei ha ka rukom kaba pynsngewbha ia u da ka jingtieng burom. <sup>29</sup>namar U Blei jong ngi u long ka ding kaba lah ban pynjot noh.

### Ka Jingmane Kaba Pynsngewbha ia U Blei

**13** <sup>1</sup>To iaineh ha ka jingiaieid parabangeit ha U Khrist. <sup>2</sup>Kynmaw borabor ban pdiang sngewbha ia kita kiba wan sha iing jong phi, namar don kiba leh kumta, ki la pdiang sngewbha pynban ia ki angel khlem da tip. <sup>3</sup>Wat klet ia kito kiba don ha ki iingbyndi, hynrei kynmaw ia ki la kumba phi ruh phi don lang bad ki ha iingbyndi. Wat klet ruh ia kito kiba mad ia ki jingjynjar, hynrei kynmaw ia ki la kumba phi ruh phi mad jynjar lang bad ki.

<sup>4</sup>Ka shongkha shongman ka dei ban long kaba donburom hapdeng baroh bad ka dei

ruh ban long ka bym bit tngit, namar U Blei un bishar pynrem ia kiba awria bad kiba klim. <sup>5</sup>To sumar bha ialade na ka jingieid spah, hynrei ban sngewhun ha kaei kaba phi don, namar U Blei u la ong,

“Ngan ym iehnoh ia phi da lei lei;  
Lymne ngan ym lyndet noh ia phi.”  
*Deuteronomi 31:6*

<sup>6</sup>Kumta ngi lah ban ong da ka jingsngewskhem,

“U Trai u long u nongiarap jong nga;  
Ngan ym sheptieng.  
Ki briew kim lah ban leh ei ei ia nga.”  
*Salm 118:6*

<sup>7</sup>To kynmaw ia ki nongialam jong phi kiba hikai ia ka ktien U Blei sha phi. Kynmaw kumno ki la im haduh kaba kut ka jingim jong ki bad to pyrthuh bud ia ka jingangeit jong ki. <sup>8</sup>U Jisu Khrist u long ujuh mynnin, mynta bad shaduh kiba bymjukut. <sup>9</sup>Wat shah ba yn rong noh ia phi da ki jinghikai bakhyllah. To shaniah ha ka jingaiei U Blei na ka bynta ka jingpynskhem ia ka mynsiem, ym ha ki kyndon shaphang ka rukom bam. Namar ka jingkohnguh ia kito ki kyndon kam pynmyntoi ei ei.

<sup>10</sup>Ngi don ia ka jingknia ba kito ki lyngdoh kiba shakri ha ka Tabernakl Bakhuid kim lah ban bam. <sup>11</sup>U rangbah lyngdoh u leit rah ia ka snam jong ki mrad shapoh ka Jaka Bakyntang tam ban ainguh namar ki pop, hynrei ia ka met jong kito ki mrad la thang shabar ka jaka shong dara. <sup>12</sup>Kumta U Jisu ruh u la shah shitom shabar ka nongbah. U la iap ban pynkhuid ia ki briew da ka snam jong u hi. <sup>13</sup>Kumta to ngin leit sha U Jisu shabar ka jaka shong dara bad ban bah ia kijuh ki jinglehraiñ kiba u la shah. <sup>14</sup>Hangne ha pyrthei hi ngim don ia ka nongbah kaba iaineh junom, hynrei ngi iai ap ia kata ka nongbah ka ban sa wan. <sup>15</sup>Kumta lyngba U Jisu to ngin kyntiew ia ki jingknia jong ngi

sha U Blei khlem da pud. Kata ka jingknia ka long ka jingiaroh jong ngi, kaba mih na ka rymmiang shyntur kaba phla ia ka kyrteng jong u. <sup>16</sup>Bad wat klet ban leh babha da kaba iasam lang ia kaba phi don sha kiwei ruh, namar ki jingknia kum kine ki pynsngewbha eh ia U Blei.

<sup>17</sup>To kohnguh ia ki nongialam jong phi bad pyndem ialade da ka mon sngewbha ban leh ia kaei kaba ki ong, namar ki kitkhlieh bad sharai na ka bynta ki mynsiem jong phi. To kohnguh ia ki khnang ba kin ioh leh ia kane da ka jingkmten te ym da ka jingsngewsih namar kan ym pynmyntoi ei ei ia phi.

<sup>18</sup>To iai duwai na ka bynta jong ngi naba ngi sngew ba ngi leh ia kaba dei bad ngi pyrshang ban leh ia kaba bha tam. <sup>19</sup>Bad nga kyrpad ia phi ba phin duwai ba U Blei un phah noh shen ia nga sha phi. Kane ka dei kaba nga thrang eh.

<sup>20-21</sup>Nga duwai ba U Blei ka jingsuk un ai ha phi ia kiei kiei kiba bha baroh kiba phi donkam khnang ba phin lah ban pyndep ia ka mon jong u. U Blei u long ma u, uba la pynmihpat ia U Trai Jisu na kiba iap. U Nongsharai Bakhraw jong ki langbrot. U la pynmihpat ia u namar ba U Jisu u la knia ia la ka snam ban sdang ia ka jutang ba thymmai ka ban ym kut shuh. Nga duwai ba U Blei un trei ha ngi lyngba U Jisu Khrist ban leh ia kita kiei kiei kiba pynsngewbha ia u. Sha u to long ka burom shaduh kiba bymjukut. Amen.

<sup>22</sup>Ko parabangeit, nga kyrpad ba phin shahshkor da ka jingiaishah ia kaei kaba nga la ong. Nga la thoh ia kane ka shithi ban pynshaitbor ia phi bad kam dei ruh kaba jrong. <sup>23</sup>Nga kwah ruh ba phin tip ba u para jong ngi u Timothi u la lait na iingbyndi. Lada un wan iakynduh ia nga, ngin sa iawan lang ban jngoh ia phi.

<sup>24</sup>To ai khublei ia ki nongialam jong phi baroh bad ia u paitlang U Blei. Baroh kito kiba na Itali ki ai khublei ia phi.

<sup>25</sup>To ka jingaiei U Blei kan long lem bad phi baroh.